

5ይ ሰንበት ዘትንሣኤ 2004 ዓ.ም. (5/6/2012)

መዝሙር: “ተንሥኦ ወአንስኦ ኩሎ ሙታኅ”

ተንሣኤ ንኹሎም ዝሞቱ አተንሣኤዎም፣ ንእሱራት እውን ካብ ሞቀሖሎም ፈትሖም፣ ብዓቢይ ሓይልን ስልጣንን ነፍሳት ጸድቃን ሓራ አውጺእውን፣ ንአልአዛር ተንሥኤ ዝበሎ ነቲ ዕዉር እውን ብቻሉ ከም ዝርኢ ዝገበሮ፣ ትንሣኤኡ አብ ሰንበት አብ ሣልሳይ መዓልቲ ገበሮ ብትንሣኤኡ ንኹሎም ሙታን አተንሥኤም ተንሣኤ ንምቕሓት እውን ፈትሖም።

ንባባት: ዕብ. 10:19-25፣ 1ዮሐ 3:18-24፣ ግ.ሐ. 9:26-31፣ ዮሐ 15:1-8

ሰብከት: አንሰ ሰከብኩ ወኖምኩ ወተንሳእኩ እስመ እግዚአብሔር አንሥኦኒ፣ ኢይፈርህ እም አእላፍ አሕዛብ። “ተገምሰስኩን ደቀስኩን እግዚአብሔር ከአ አተንሥኦኒ፣ ካብቶም አእላፍ አሕዛብ አይፈርህን እየ” መዝ. 3:5-6።

ክርስቶስ ካብ ሙታን ተንሣኤ ክንብል ከሎና ክርስቶስ ብኻልእ መልክዕ አብ መንጎና አሎ ማለት እዩ። ንሱ አብ ቤተ ክርስትያኑ አሎ። አብ ሕይወት ነፍሲ ወከፍ ምእመን ብዘተፈላለዩ መገዲ አሎ። “ካብዞም ንኡሳን ንሓደ ዝገበርክምዎ ንኦይ ከም ዝገበርክምዎ ክብለና ከሎ” ኩልና ናቱ ዘበልና ንንኡስ ንዕበ ኣባና አሎ ብኣና አቢሉ ኸአ ንኻልኣት ይበጽሖም። እዚ እዩ ምስጢር ትንሣኤ። አብቶም ከም ጎይታ ዝተቐበልዎ አርድእቱ ብፍሉይ መገዲ አብኦም አሎ።

አብ ናይ ሎሚ ወንጌል ምስኡ ዘሎና ርክብ ከምቲ አብ መንጎ ኦምን ጭንፈሩን ዘሎ ርክብ ገሩ ይገልጻልና። ጭንፈር ካብ ጉንዱ ተፈልዩ ሕይወት ክህልዎ አይክእልን እዩ ቀጻሊ ርክብ ምስቲ ኦም የድልዮ ሕይወት ክህልዎ። ብኡ ይመስል ብዙሓት ክርስትያን ካብ ኣምላኽም ዝወድቁ ዘለዉ ካብቲ ምንጪ ዝኾነ ኣምላኽ ስለ ዝተፈልዩ። ናይ እቲ ሕይወት ዝህብ ኦም ክፍሊ ስለ ዘይኮኑን ክፈርዩ አይክእሉን እኳድኦ መንፈሳዊ ሰርቂ የጥቅዮም።

ጭንፈር ክፍሊ ኦም ጥራሕ ምዃን አይኸሎን እዩ ፍረ ዝህብ ክኸውን አለዎ። ክርስትያን ጥራሕ ምዃን እኹል አይኮኑን ክርስትያናዊ ግቡእና ክነማልእ አሎና። እቲ ኢየሱስ ካባና ዝጸበዩ ፍረ ከም ክርስትያን ከመይ ዝበለ እዩ? መልሲ አብታ ካልኣይቲ ንባብና ካብ መልእኽቲ ዮውሓንስ ክንረክብ ንኸእል። ፍቕሪ ብቃልን ብዘረባን ጥራሕ ክኸውን የብሉን አብ ግብሪ አብ መዓልታዊ ሕይወትና ክርኦ እንከሎ ጥራሕ እዩ ሓቂ ዝሉብስ። ፍቕሪ አብ ግብሪ ክርኤ እንከሎ ጥራሕ እዩ ፍረ ዝህልዎ።

ፍቕሪ አብ ተግባርና አብ ኩሉ ስራሕና ክርኦ አለዎ። አብ ግብሪ ክነፍቅር ከሎና ጥራሕ እዩ ኢየሱስ ኣባና ከምዝነብር ክንፈልጦ እንኸእል። ነዚ ከም መረዳኢታ አብነት ክኸነና ዝኸእል ናይ ኤለትሪክ ነገር እዩ። ሓደ ሰብ ናይ ጎማ ሳኢኒ ገሩ እንከሎ ኤለትሪክ እንተ ሓዘ ኤለትሪክ አብ ሰውነቱ አይኣቱን እዩ ምክንያቱ ብውሽጢ

ሰውነቱ ስለ ዘይሓልፍ። ብኻልእ ወገን ጥራሕ እግሩ እሞ አብ ጥቓ ማይ እንተሎ እቲ ኤለትሪክ ብቕጽበት ይሕዞ እሞ ዓቢ ጉድኣት የሰዕበሉ።

ብኻል አዘራርባ ኤለትሪክ ብአይ አቢሉ ክሓልፍ እንተ ዘይክአለ አብ ሰውነተይ ሓንቲ ክፍሊ የብሉን። ፍቕሪ እግዚአብሔር ልክዕ ከምኡ እዩ። እቲ ንሱ ምሳይ ዘለዎ ፍቕሪ ብአይ አቢሉ ናብ ካልኣት እንተ ዘይተመሓልላሌ አባይ እውን የለን ማለት እዩ። ኣነ ፍቕሪ አምላኽ ክገልጽ እንተ ኾይነ ካልኣት ካባይ ናይ አምላኽ ፍቕሪ ክረኽቡ አለዎም። ካብ ፍቕሪ አምላኽ ሓደ ሰብ እኳ ዝግለል የለን አምላኽ ክጸልእ አይክእልን እዩ። ፍቕሪ አምላኽ አምሓላሊፍና እንተ ኸአልና ሕያዎት ሓቀኛታት ንኸውን። ሕያዎትን ጥዑያትን እንኸውን ናይ አምላኽ ፍቕሪን ሕያውነትን አባይ ብአናን ስለ ዝዓዩ እዩ። ብዙሕ ጊዜ ንሕና ብአንጻሩ ኢና እንገብር፤ ኣነ ጽቡቕ ምስገባርኩ ጥራሕ እዩ አምላኽ ዘፍቅረኒ ንብል። አምላኽ ዘፍቅረና ሕያዎት ኮና አይኮነን ንሱ ኩሉ ጊዜ እዩ ዘፍቅረና ሕያዎት ንኹን ርጉማት ኩሉ ጊዜ የፍቅረና። ኣነ ሕያዎይ እንተ ኾንኩ ፍቕሪ አምላኽ አባይ ክዓዩ አፍቂዶ አሎኹ ማለት እዩ። ኣነ ሕሱም ወይ ክፉእ ክኸውን እንከሎኹ ንፍቕሪ አምላኽ አባይ ከይዓዩ ዓጽዮዮ አሎኹ ማለት እዩ። ነቲ ብግብርና ንፍቕሪ አምላኽ ክንረክብ ንኸእል ኢና ዝብል መንፈስ ካብ ልብና ክነውጽኦ አሎና። እግዚአብሔር ብዙሕ ጽቡቕ ስለ ዝገበርኩ ዝያዳ የፍቅረኒ እዩ ክንብል አይንኸእልን ኢና። ኣነ ሕያዎይ ወይ ብሩኽ ዝኸውን ፍቕሪ አምላኽ አባይ ስለ ዘሎን ብአይ አቢሉ አብ ካልኣት ይሓልፍ ስለ ዘሎን እዩ።

ፍቕሪ አብ ቃላት

ፍቕሪ አብ ግብሪ ክንብል እንከሎና አብ ቃል እውን ክንውስኸሉ ንኸእል። ብዙሕ ጊዜ ንሕና ፍቕርና ክንገልጽ እንከሎና አብ ግብሪ ክነርእዮ ከሎና ይቐለና ካብ ብቃልና ንሓደ ሰብ ክንዛረቦ። ወለዲ ንኣብነት ንደቆም ዝበለጸ ነገር እንተ ገበሩ ብዝያዳ ፍቕሮም ዝገለጹ ይሓስቡ ንኣብነት አብ ጽቡቕ ቤት ትምህርቲ ብዙሕ ከፊሎም ከምህርዎም እንከለው፤ ገንዘብን ካልእ ህያባትን ክህብዎም ከለው። እዚ አብ ቦትኡ እንከሎ እዞም ቆልዑት እዚአም እቲ ሓገዝ ኩሉ እናተገብረሎም እንከሎ ብወለዶም ብዘረባ እውን ክግለጽ ይኸእል። ሓቂ ዘልኦ ቃላት ክሰምዑ ከለው ደቅና ካብቲ ግዙፋዊ ህያብ አንኢሶም አይርእይዎን እዮም።

አብ ግ.ሓ. ከም እነንብቦ ጽቡቕ ኣብነት ዝኸውን አሎና። ጳውሎስ ብቓሉ ንሱ ናይ ኢየሱስ ሓዋርያ ከም ዝኾነ እምበር ደጊምስ አሳዳዲ ከምዘይኮነ ይገልጽ። አብ መጀመርያ አይአምንዎን ሰላዩ መሲልዎም ንሱ ቃላቱ እኹል ስለ ዘይነበረ ብግብሪ ክርእዩ ደልዮም። ቦቲ አብ ማሕመር ዝነበሮ ፍቕሪ አብ ግብሪ ከርኢ ምስ ረአዩ ክቕበልዎን ክአምንዎን ጀሚሮም። ንሱ ብዛዕባ ኢየሱስ አትሪሩ ስለ ዝተዛረበ አይሁድ ክቕትልዎ ስለ ዝደለዩ እቶም አሕዋት ካብ ከተማ አምሊቆም አውጺኦም። ካብኡ ንድሓር ናይ ብሓቂ ከምዝአመነ አሚኖም። እምነቱ ፍረ ክህብ ምስጀመረ፤ ፍቕሩ አብ ግብሪ ከርኢ ምስጀመረ፤ ሽዑ ኢየሱስ ኅይትኡ ከምዝኾነ አሚኖም። ካብኡ ንድሓር ጳውሎስ መጋበሪ ኮይኑ ንብዙሓት አብ ኢየሱስ ከምዝአምኑ ገሩ። ብሓቂ ናቱ ነገር ፍረ ዘለዎ ሕይወት እዩ ነሩ።

ኣነ ብሕይወት ዘሎኹ ወይስ መይተ አሎኹ?

አብ ምጨረሽታ ነፍስወከፍና ንርእስና ክንሓቶ ዝግብእና ነገር አሎ። እነ ኣብቲ ሕያው ኣም ዝኾነ ኢየሱስ ጨንፈርዶ ኮይነ አሎኹ? ናይ ብሓቂ ክርስትያን ኮይነ ፍረዶ ኣፍሪ አሎኹ? አብ ሕይወተይ ሓዲስ ነገር ኣብነት ዝኾውን እናፈጠርኩ ካልኣት ካብኡ ከምዝጥቀሙዶ እገብር አሎኹ? ካልኣት እቲ ኢየሱስ ኣባይ ዝገበሮ ኩሉ፣ አብ ቃላተይ አብ ስርሓይ አብ ኩሉ ሓፈሻዊ ጠባያተይ ክርእዩ ይክእሉዶ አለዉ? ብሓቂዶ ዘዩጋጊ ተኸታሊ ኢየሱስዶ ኮይነ አሎኹ?

ክንደይ ሰባት ብሳልይ አብ ኢየሱስ ክምለሱ ክኢሎም? ብናተይ ጽቡቕ ኣብነት ክንደይ አብ ሓዲስ ክርስትያናዊ ሕይወት ክምለሱ ክኢሎም?

ሰባት ቦቲ እንነብሮን እንሰብኮን እሞ አብ ሕይወትና ብዝርአ ጥራሕ እዮም አብ ኢየሱስ ክምለሱ ዝኸእሉ። ናይ ኢየሱስ ፍቕሪ ናይ ቤተ ክርስትያን ፍቕሪ አብ ካልኣት ዝሓድር እነ ብሕይወተይ ብቃለይ ካልኣት ንኢየሱስ ከምዝርእዩ ክገብር ከሎኹ ጥራሕ እዩ ዓቢ ለውጢ ክመጽእ ዝኸእል።

መዓልቲ አደታት፡

ሎሚ ሰንበት ኣብዚ ሃገር መዓልቲ አደታት እዩ፣ ንኹለን አደታት ብብዓል ቤተን ብደቀን ብዝማደን ብፍላይ ቡቶም መቐርብን ፍሉይ ህያብን ካልእ ሰናይ ትምኒትን ዝገልጹለን ዕለት እዩ። አደ ሓፍተይ ዓባዩ እናበሉ ፍሉይ ምስጋና ዝግበረሉ ዕለት እዩ። አበጋግስኡ ዓለማዊ ብዓል እዩ እንተ ኾነ ቤተ ክርስትያን እንተ ኣብዓለቶ ዘጸግም አይኮነን እኳድኣ ትርጉም አልኣ።

ነዚ ኣብ ግምት ብምእታው ንኹልኹን አደታት ኣሓት ጸጋ ዝበዝሖ ዝግብእክን ክብሪ እትረኸባሉ ንርእስኹን ኮንክን ንኣና ኣብ ኣምላኽ እትመልሳሉ ይግበረልክን። ሓጎስ ዝዓሰሎ ምዓልቲ አደታት ይግበረልክን። ኩሉ ኣብ ቍምስናኹን ዘሎክን ሓልዮትን ተወፋይነትን አገልግሎትን በዚ አጋጣሚ ከመስግነክን እፈቱ። ኣብ ህላዌን ቀጻልነትን ቤተ ክርስትያና ናታትክን ተወፋይነትን አበርክቶን ዓቢ ተራ አልኣ። ከም ማርያም መግደላዊት ኮንክን ትንሣኤ ክተበሰራና ከምኡ ኣብ ምስፋሕ ወንጌልን ዕብዮት ቤተ ክርስትያናን ኩልኹን ክትስህራሉ እሞ ሓንቲ ቤተ ክርስትያን ኮና ኣብ ቅድስና ክነብር ግደኹን ክትጻወታ ሓደራ እብል።

አደታት ኣብ ታሪኽ ደቂ ሰብ ፍሉይ ታሪኽን ተራን ይጻወታ። ኣብ እምነትና ማርያም ምስ ኣምላኽ ዕርቂ ኣምጺአትልና። መድኃኔ ዓለም ክርስቶስ ካብኣ ሥጋና ለቢሱ አድሒኑና። ማርያም ኩሉ ባህርያ ንሰባት ኣብ ኣምላኽ ከምዝመጹ ምግባር እዩ። አደ ኣብ ስድርኣ እቲ ዝዓበዩ ነገር ክትገብሮ ዝግብእ ሓዳር ደቃ ደቂ ኣምላኽ ምግባር፣ ኣብ ጸሎትን ሰናይ ተግባርን መራሒት ክትከውን ይግባእ። ልቦና ርሕራሔ ፍቕሪ ሰናይ ምግባር ካብ ንእስነትና ካብ አደታትና ኢና እንምሃሮን እንሰንቆን፣ አቦታት አይምህሩን አይኮንኩን ዝብል ዘሎኹ አደ ምስ ደቃ ብዙሕ ጊዜ ስለ እተሕልፍ እታ ቀንዲ ሃናጺት ሕይወትና ንሳ እያ።

ናይ ሎሚ አደታት ብምንታይ ትልለያ? ኣብ ምንታይ ደኽምክን ኣሎኹን? እንታይ እንተ ገበርክን ኢኹን መራሕቲ እትኾና? እዝን ካልእን ሕይወትክን ክትርእያ ይሕግዘክን። አደ እንተ ዘይጠዓየት ቤት ትብተን፣ አደ ኣካቢት ጠርናፊት መሓሪት

አፍቃሪት ክትከውን እንከላ ገዝአ ኩሉ ጊዜ ፍሽኽታ ዝመልአ እዩ። ገዛይ ሓዳረይ ከመይ እመርሖ አሎኹ ኢልክን ክትሓሰባ ጽቡቕ አጋጣሚ እዩ።

ቀዳማይ ጸዋዕታኹን ቅድስቲ ስድራ ምምራሕ እዩ። ኪዳንክን ቅዱስ ክኸውን ደቅኹን መገዲ አምላኽ ዝፈልጡ፣ ንርእሲኹን ኩሉ ጊዜ ንአምላኽ እትልምና እንተ ኾንክን ቅድስና አባኹን አላ። አብ ልቢ ሓዳርክን ፍቕሪ አምላኽ ከም ዝርከብ፣ አብ ሕይወት ደቅኹን እምነቶም ሒዞም ከም ዝዓብዩ ክትገብራ ከሎኹን ቅድስና አብ ገዛኹን አላ። መራሕቲ ቅድስና ክትኮና ንርእሲኹን ቅዱሳት ኩና። ቅድስና ደም እናጠዓመካ ንዓመጽ፣ ጽልኢ፣ ቅርሕንቲ ሓድግካ እትገግዞ ጉዕዞ እዩ። ኩሉ ነገር ከምእትደልይኦን እትምነቶኦን ክኸውን አይትጸበዩ እኳ ድኣ መስቀል ክገጥም እንከሎ በርቲዕክን ጸኒዕክን ሕይወትክንን ሕይወት ስድራኹንን ምርሓ።

ንሓዳርክን ንአምላኽ እተዘኻኸራ ንሰኹን ኢኹን። ቀዳመይቲ አደኹን ሔዋን አዳም ንአምላኹ ከይዝንግዕ ከም ህያብ አምላኽ ተዋሂባቶ። ንኣኣ ክርኢ እንከሎ አምላኹ ክዝክር ተዋሂባቶ። ክበድ ሕይወትናን መነባብሮናን ካብ አምላኽ ከዘንግዓና እንከሎ አዘኻኸርትና ንሰኹን ኢኹን።

ምስ ማርያም ሓፍትኹን ኮንክን “ንሱ ዝበለኩም ግበሩ” ክትብላና ሓደራ። አብ ሓቅን መገዲ አምላኽን ደፊርክን ንገራና ባህርኹን ፍቕሪ ሓልዮት ስለ ዝበዝሖ ንስድርኹንን ንሕብረተ ሰብክንን መቐረት እትህባ ንሰኹን ኢኹን እሞ ነታ ሓፍትኹን ማርያም በዚ እሞን ለምንኣ ምስኣ ኮንክን ጸሎት ምርሓና። ሓፍትኹን ማርያም ብጸሎታ እያ እትፍለጥ ንኹሉ ከምቲ አምላኽ ዝደልዮ ክኸውን እያ እትደሊ “ከም ዝበልካዮ ይኹን?” ኢላ ንኣኹንን ንኣናን ንድላይ አምላኽ ተመስገን ኢልና ክንክእል አብነት ሂባትና።

እሞ ፍቕራት አሓት አብ ኩሉ አምላኽ በረኸቱ የብዝሓልክን ሕጉስ ሕይወትን ቅድስና ዝዓዘዞ ሕይወት ክህበክን በዚ ናይ ሎሚ ቅዳሴ ንአምላኽ ንልምነልክን። ዝዓብዩ ህያብና ጸሎት እዩ። አምላኽ ይባርኽክን ማርያም ትምራሕኪን።

አባ ንጉሠ ፍሥሓ።